

# Il-Fjuretti tal-Ganitill

kitba ta' Louis VASSALLO



**N**ixtieq nibda billi nġid xi haġa dwar l-isem ta' dan ix-xogħol. Infatti nsibu hafna verżjonijiet, imma jien għażilt il-kelma 'GANITILL', kif jgħidha l-Professur Gużè Galea, fil-ktieb 'Xogħol u Snajja ta' l-Imġhoddi'.

Il-festi reliġjużi li jiġu organizzati f'kull belt u rahal f'dawn il-gżejjer, jagħmlu sehem mill-patrimonju tagħna. Huma dawn il-purċissjonijiet fil-festi li jagħtuna karattru individwali Malti. Il-festa tal-patrun jew patruna, hi l-ikbar manifesstazzjoni mlewna li fiha, darba fis-sena, tispikka fuq kull haġa ohra l-vara għażiża. L-użu tal-vari fil-festi żviluppa u kiber f'dawn l-aħhar erba' mitt sena. Kull vara tiġbed l-ammirazzjoni ta' eluf ta' turisti li jiġu għall-btala tagħhom, l-aktar matul is-sajj meta l-istaġun tal-festi jkun fl-aqwa tiegħu. L-istatwa hija wkoll l-ghożża ta' hutna l-emigranti fl-artijiet imbiegħda. Imma sikwit jiġri li ċerti hwejjeġ aktarx nohduhom 'for granted'. Ghax il-vara ma tikkonsistix fl-istatwa nnifisha biss. Il-pedistall u l-bankun huma parti integrali biex il-vara tkun kompleta kif imdorrijin narawha armata fil-jiem tal-festa. Imma żomm! Jonqos insemmu xi haġa ohra! Qatt tajna każ ta' dawg l-erba' fjuretti tal-ganitill li jkunu ma' kull ġenb tal-pedistall? Jekk le, allura qajla ninteressaw ruhna biex infittxu kif tinhadem din is-sengħa ta' sabar u reqqa liema bhala? Dan ix-xogħol delikat li kien komuni fit-tmintax u d-dsatax-il seklju sa qrib it-tieni Gwerra Dinjija, għandu jgħaġġeb lil min jarah u jisthoqqlu li jkun apprezzat aktar minn kull min għandu għal qalbu l-ġieħ u l-harsien ta' wirt artna.



Fjuretti mlewna, mpoġġjin bejn il-gandieri fuq l-altar tas-Salib fir-Rotunda tal-Mosta, għall-jiem tal-festa ta' l-Assunta.  
(Ritratt: Louis Vassallo)

## Għall-Kenn tal-Monasteri

Il-Malti nissel l-isem ta' din is-sengħa mill-kelma Taljana 'cannutiglio'. L-opri tal-ganitill (jew granotill, kif isejnhulu xi whud) kienu jikkonsistu f'bukketta ta' ward artifiċjali li bihom kienu jzejn u jarmaw l-vari, l-artali tal-knejjes u l-gredenzi tas-swali. Il-fjuretti tal-ganitill kienu jkunu magħmula minn hjut tad-deheb u tal-fidda, frak tal-hġieġ u materjal iehor ileqq. Ma kienx ward kompost minn kompożizzjoni ta' plastik, tad-drapp jew fjuri u weraq niexef kif inhu mitlub li jsir illum il-ġurnata. Dan ix-xogħol sab il-kenn tal-monasteri fejn is-sorijiet li jindahlu għalih kienu jitharrġu tajjeb biex finalment jitgħallmu s-sengħa li daż-żmien naqset mill-popolarità li kellha qabel. Kien hawn nies oħrajn li jahdmu l-ganitill iżda l-livell tax-xogħol li kien johroġ minn idejn is-sorijiet kien fi klassi għalih. Din is-sengħa, is-sorijiet ma kienux jahdmu individwalment bhal ma nġidu ahna l-hjata u r-rakkmu. Kien xogħol kollettiv bejn tliet dipartimenti importanti li kienu: id-disinjaturi, il-kostrutturi u l-kompożituri. Is-sens ta' teamwork kien essenzjali biex finalment johroġ prodott professjonali.

## Paċenzja ta' Ġob

Il-bidu tax-xogħol tal-ganitill kien f'idejn id-disinjaturi. Bil-kreattività tagħhom kienu jhożzu ward, weraq, blanzuni u żbul biex jagħtu d-dehra aktar dehbiena. Wara li titlesta din il-fażi, kienu jidhlu fix-xena l-kostrutturi biex ifasslu l-qafas tal-ganitilja fuq il-linji li jkunu hażżewlhom id-disinjaturi. L-aktar oġġett importanti f'din is-sengħa hi l-ganitilja li kienet u għadha tiġi importata mill-Ingilterra, Franza u l-Ġermanja. Il-ganitilja hija speċi ta' spaga vojta minn ġewwa, magħmula minn hjut tal-metall mibrumin bhal tubu rġiq. Il-kulur tagħha hu ta' lewn id-deheb jew fidda. Il-kostrutturi kien jehtigilhom għajnejn ta' seqer biex idahhlu l-passiperla ġewwa l-ganitilja u hekk jiformaw bhal fili shah li jitgħawwġu kif ikun mehtieġ. B'dawg il-fili kienu joholqu l-bordura ta' bosta petali u weraq. Fl-aħhar kien ikun



*Tnejn mill-erba' fjuretti tal-ganitilja, li bihom ikun imsebbah l-Altar Maġġur tal-knisja taghna matul il-festa. Dawn kienu nhadmu minn Carmela Mercieca mill-Mosta bil-prezz ta' £3 'il wiehed. Kien hallas ghalihom il-Prokuratur habrieki Dun Anġ Camilleri.  
(Ritratt: Louis Vassallo)*

imiss is-sehem tal-kompożituri. Dawn b'paċenzja ta' Ġob kienu jimlew l-ispazju ta' ġewwa l-bordura bi hjut tal-harir ta' lwien differenti. Dan kien jitlob sengha kbira biex jinsġu l-harir bejn il-ġnub tal-bordura halli b'hekk jissawwru petali u weraq ta' ghamliet diversi. Barra l-ganitilja, il-passiperla, il-hjut tad-deheb u l-fidda u l-harir kienu jużaw ukoll il-lewlu, antaċċjoli, żibeġ u fosos biex jfformaw iz-zkuk u l-qalba tal-warda jew il-buttun tal-blanzun. Wara li l-fjuri u l-weraq ikunu lesti, kienu jorbtu kollox bil-passiperla u b'hekk jifformaw fjuretti ta' daqsijiet differenti skond l-ordni tal-klijent. Il-fjuretti kienu jitpoġġew f'gastri ta' l-injam miżbughin sabih u ndurati jew f'ohrajn tal-metall. Dawk ta' daqs iżghar kienu jqeghdhom go vażetti tal-kina ndurati, li illum saru rari hafna. U b'hekk il-fjuretti tal-ganitill ikunu lesti ghal madwar l-istatwa devota jew biex jitpoġġew bejn il-gandlieri fuq l-artal ghall-jiem tal-festa!


### L-Ghodda meħtieġa

Kull sengha titlob l-ghodda taghha u dik tal-ganitill mhix eċċezzjoni. L-ghodda kienet tiġi wżata fil-kamp tal-kompożituri fejn kien jehtigilhom li jkollhom Matul is-snin, din is-sengha antika, tidher li twahhdet sewwa ma' dak kollu li hu sagru u li tixraq wisq ma' l-ambjent eleborat li bih huma msawrin il-knejjes Maltin u Ghawdxin. Però kienu jsiru wkoll ordnijiet tal-ganitill

ghall-użu personali. Ghalhekk kienu jissawru fjuretti iżghar biex ipoġġuhom taht il-bozoz tal-ħġieġ, biex iżejnu s-swali tal-vilel. Fost il-bosta mobbli sbieh, kont issib il-gradenza ta' l-injam, kultant b'xi salib ta' San Ġwann intarsjat. Fuqha kienu jpoġġu xi arloġġ antik Malti u żewġ fjuretti tal-ganitill, wiehed fuq kull naha. Kienu popolari f'bosta djar ta' klassi gholja, il-Bambini tax-xemgħa mdawrin b'arrangamenti mill-aqwa ta' fjuri u friefet tal-ganitill u jindokrawhom f'bozza tal-ħġieġ bhal dawk tal-bukketti. Illum tarahom għal bejgh għand il-hwienet ta' l-antikitajiet għax saru meqjusa bhala oġġetti ta' valur artistiku, kif fil-fatt huma!

### L-Istatwa tas-Sartx

F'nhar il-festa, il-vara taghmel id-dawra taghha ta' darba f'sena, madwar it-toroq imserrpa tar-rahall qadim jew ta' belt li tiftakar il-miġja tal-kavallieri f'dawn il-gzejjer. U x-xemx tifrex l-imrieżaq taghha fuq l-induratura ta' l-istatwa u jibqgħu niżlin bhal vleġeġ fuq il-fjuretti tal-ganitill li jirriflettu tghidx kemm. Il-maġġoranza tal-vari li jinsabu meqjuma fil-knejjes ta' Malta u Ghawdex jinsabu mdawrin bi ġnien ta' ward leqqien tal-ganitill. Haga kurjuża, li lili bhala Mosti dejjem hammimt fuqha, hi l-fatt li l-istatwa għażiża ta' Santa Marija m'għandiex dan il-wirt għażiż li darba kellha. L-istatwa oriġinali kienet ġiet skolpita fl-injam fl-1868 mill-iskultur Mosti Mastro Salv Dimech (1805-1887), magħruf bhala 'Is-Sartx'. Fl-1908, meta Dun Anġ Camilleri kien prokuratur tar-Rotunda, kien ordna



*Il-fjuretti tal-ganitill li darba kienu madwar l-istatwa ta' Santa Marija tas-Sartx, illum jinsabu jsebbhu l-istatwa ta' Kristu lrxox.  
(ritratt: Raymond Gauci)*



Doris Tonna, omm żaġżuġha mill-Mosta, qieghda żżomm haj dan il-patrimonju fi żminijietna. Dan ix-xoghol tassew fin u ta' paċenzja kbira, kien esebit għall-pubbliku f'Wirja Marjana, li l-Għaqda Talent Mosti tellgħet għall-okkażjoni tal-Festa 1999 fir-Razzett tal-Markiz Mallia Tabone, il-Mosta.  
(ritratt: Louis Vassallo)

erba' gastri tal-metall bil-fjuretti tal-ganitill u girlanda u mazzettuni tal-ganitill ukoll għall-angli. Fl-1948, l-iskultur Ċensu Apap ġie mqabba biex jimmodifika l-istatwa u hekk hadet il-bixra kif narawha llum. Imma l-fjuretti tal-ganitill ma reġgħux sabu posthom fuq il-bradella meta żżanzan il-bankun il-ġdid fl-1957. B'xorti tajba dawn ghadna nistgħu ngawduhom fi żmienna u jinsabu jsebbhu l-istatwa ta' Kristu Irxox meqjuma fil-knisja tagħna.

### Bambini tal-Bozza

Matul is-snin, din is-sengħa antika, tidher li twaħhdet sewwa ma' dak kollu li hu sagru u li tixraq wisq ma' l-ambjent eleborat li bih huma msawrin il-knejjes Maltin u Ghawdxin. Però kienu jsiru wkoll ordnijiet tal-ganitill għall-użu personali. Għalhekk kienu jissawru fjuretti żgħar biex ipoġġuhom taht il-bozoz tal-ħġieġ, biex iżejnu s-swali tal-vilel. Fost il-bosta mobbli sbieh, kont issib il-gradenza ta' l-injam, kultant b'xi salib ta' San Ġwann intarsjat. Fuqha kienu jpoġġu xi arloġġ antik Malti u żewġ fjuretti tal-ganitill, wiehed fuq kull naħa. Kienu popolari f'bosta djar ta' klassi għolja, il-Bambini tax-xemgħa mdawrin b'arranġamenti mill-aqwa ta' fjuri u friefet tal-ganitill u jindokrawhom f'bozza tal-ħġieġ bħal dawk tal-bukketti. Illum tarahom għal bejgħ għand il-hwienet ta' l-antikitajiet għax saru meqjusa bħala oġġetti ta' valur artistiku, kif fil-fatt huma!

### Il-Frott tal-Baħar

L-immaginazzjoni f'din is-sengħa tilgħab parti importanti biex dawk li jahdmu dan ix-xogħol, johorġu bi prodotti friski li jpaxxu l-ghajn. Għalhekk kienu jaqblu mal-bukketti tal-ganitill, ornamenti magħmulin mill-frott tal-baħar. Kien jispikka fihom il-fantasija ta' l-artist, fejn bl-użu ta' kull daqs u lewn ta' bosta bebbux, arzelli, imħar, għadam tas-siċċ u bċejjeċ ta' qroll hamrani

kienu jagħtu dehra affaxxinanti. Il-forom tal-fjuri u weraq kienu joholquhom minn dak kollu li joffri l-baħar u x-xtajtiet li jwennsuh! M'għandniex xi ngħidu, kien xogħol li jrid jiġi rranġat bil-gost u s-sengħa biex jiġu fformati suriet differenti.

### Tlieta u Erbgħin Student

Iż-żminijiet jitbidlu. U Malta qieghda titef hafna mid-drawwiet u snajja' ta' l-imghoddi. Imma fuq ix-xogħol tal-ganitill ma nistgħux nitkellmu fuqu b'ċerta nostalgija. Għall-grazzja t'Alla, dan il-wirt għażiż li hallewlna missirijietna, għadu jiġi mgħallem fl-iskola ta' l-Artiġjanat Salvatore Dimech f'Tarġa Cap, il-Mosta. Fl-1999, f'din l-iskola attendew madwar tlieta u erbgħin persuna ta' etajiet differenti biex jitharrġu f'dan il-qasam. Ta' min isemmi li s-C.O.S. (Central Office Statistics - Malta) kienet għamlet ordni f'din l-iskola biex isiru mitt *souvenir* bil-fjuri tal-ganitill biex irregalathom lil delegazzjoni barranija li kienet il-mistiedna tagħha f'Ottubru ta' l-1998. Ix-xogħol inhadem kollu mill-istudenti taht is-sorveljanza ta' l-ghalliema tagħhom, is-Sinjorini Aloisia Pace u Emma Borg. Barra minnhekk, xi individwi oħra jgħallmu din is-sengħa lill-istudenti tagħhom fi djarhom. Għadek issib sorijiet u anke xi patrijiet li fil-ġabra ta' madwarhom jahdmu l-ganitill.

### Art Tajba

B'xorti tajba fil-Mosta, ix-xogħol tal-ganitill jidher li sab art tajba biex jifrex gheruqu. Fost oħrajn, insemmi biss tlieta li nzerzajt nafhom mill-viċin. Sharlo Vella, Doris Tonna u Paċik Fenech huma Mostin li għandhom biex ikunu kburin li qegħdin iżommu dan il-patrimonju haj fil-millennju l-ġdid. Imma rrid nrrimarka l-punt li llum dawk li jahdmu l-ganitill, iridu jagħmlu x-xogħol kollu wahedhom, mhux kif kien isir fil-monasteri tas-sorijiet fejn il-proċess kien jinqasam fi tlett dipartimenti! L-ordnijiet tal-klijent jinbidlu skond iż-żmien. Għalhekk qegħdin jinhadmu *souvenirs* għat-tiġijiet. Dawn jikkonsistu fi fjuri u weraq tal-ganitill li jqarrstu magħhom perlini tal-lewż u kartolina ċkejnkna ta' rikordju. Jinhadmu wkoll kuruni bil-ward tal-ganitill, għall-ilbiesi tal-preċett u tat-tieġ. Dawn huma eżempji ċari, ta' kif wiehed għandu jibqa' jżomm hajja din is-sengħa fostna l-ulied tal-progress u l-informatika!

### Referenzi:

- Gużè Galea, XOGHOL U SNAJJA' TA' L-IMGHODDI (Veritas Press, 1972).*
- Gużè Cassar Pullicino, L-IMGHODDI TAL-ĠENS TAGHNA, (Media Centre Publications, 1990).*
- Ktejjeb tas-Soċjetà Filarmonika Nicolò Isouard, Mosta (Festa 1998).*
- Treasures of Malta, Summer 1998 (Vol. IV No. 3).*
- Hajr ukoll ta' xi tagħrif li ksibt mingħand Dun Salv Magro u Sharlo Vella.*



Din l-istatwetta antika ta' Santa Marija li hi mžejna dawramejt b'arranġament artistiku tal-ganitill, kienet esebita fil-Wirja Marjana ta' statwi żgħar fil-Mużew tal-Kattidral ta' l-Imdina. Din il-wirja kienet organizzata minn Dun Edgar Vella f'April 1999. (ritratt: Louis Vassallo)



l-Kappella tad-Duluri tas-Sur Carmelo Agius fi Triq it-Torri, il-Mosta. Din is-sena l-altar ġie mžejjen b'sett ta' fjuretti ġodda tal-ganitill maħdum mill-Mosti Sharlo Vella.

# A World Of Art



Vast range of Baroque classic frames




Maximum exposure of Rosenstiel's classic prints



Exclusive collection of the widest range of frames in modern, classic & rustic style

High quality framing equipment by Alfamachine



EURO GRAPHICS  
Wide selection of modern prints.  
★ Quality Guaranteed ★



G&M Art World  
9th April Str., Mosta MST 04 Tel: 410508 Fax: 434778